

СОСТОЈБА СО ГРИП - СЕЗОНА 2025/2026

(Осма недела, до 22.02.2026)


Неделни податоци

Во текот на осмата недела од 2026 година (16-22.02.2026), во Македонија се пријавени 1.113 ($I=60,6/100.000$) случаи на групни пријави за заболени од грип/заболувања слични на грип, 3,2% помалку во споредба со претходната недела ($n=1.150$).

Бројот на пријавени лица оваа недела споредено со осмата недела од минатата сезона ($n=3.035$) е намален за 63,3%, а во споредба со бројот за осмата недела од типичната епидемиска крива (моделирана од последните 15 сезони) ($n=1.406$), намален е за 20,9%. (Графикон 1)

Во текот на 8-ма недела, регистрираната инциденца е во рамките на ниска активност (Графикон 1).

Графикон 1. Нивоа на интензитет и неделна дистрибуција на заболени од грип/заболувања слични на грип според очекувана епидемиска крива 2010-2025, сезона 2024/2025 и сезона 2025/2026




Во однос на возрасната дистрибуција, 621 лица се на возраст од 15-64 години, 185 се деца на возраст од 5-14 години, 164 - деца на возраст од 0-4 години, а 143 се лица на возраст над 65 години. Највисока инциденца ($169,9/100.000$) се регистрира кај децата на возраст од 0-4 години.

Заболени лица се пријавени од 21 ЦЈЗ/ПЕ: Скопје – 669, Струмица – 81, Прилеп – 61, Тетово – 50 Гевгелија и Охрид – 37, а во Битола, Куманово, Дебар, Струга, Кичево, Штип, Кавадарци, Неготино, Пробиштип, Гостивар, Радовиш, Свети Николе, Велес, Кратово, Македонски Брод, бројот на заболени е помал од 30. Во Крушево, Валандово, Крива Паланка, Демир Хисар, Берово, Кочани, Ресен, Винаца, Делчево и Пехчево нема пријавени заболени лица од грип и заболувања слични на грип.

Во четири ЦЗ/ПЕ се бележи средна активност, сезонска активност се регистрира во 12 ЦЗ/ПЕ, додека во пет единици се бележи многу ниска активност на вирусот на грип. (Картограм 1)

Картограм 1. Ниво на активност на грип според инциденца на 100.000 жители, осма недела 2026



ВИРУСОЛОШКИ НАДЗОР

Во текот на осмата извештајна недела од 2026 година, во вирусолошката лабораторија на ИЈЗ, пристигнати се 56 материјали од рутинскиот и САПИ надзорот за лабораториско тестирање, паралелно тестирани за Influenza, SARS-CoV-2 и/или RSV.

Од вкупно тестираните материјали, детектирани се 2 позитивни случаи на грип – по еден случај на Influenza A(H1)pdm09 и Influenza A(H3).

Дополнително детектирани се 21 случај на RSV (13 RSV тип В, 6 RSV тип А и два RSV несубтипизиран). Детектирани се и четири позитивни резултати за SARS-CoV-2.

ЕПИДЕМИОЛОШКИ НАДЗОР - Кумулативни податоци


Во сезоната 2025/2026, вкупниот број на случаи на грип/заболувања слични на грип изнесува **14.984** ($I=815,8/100.000$).

Во споредба со истиот период од минатата сезона ($n=17.375$), бројот на пријавени случаи е намален за 13,8%, а во однос на моделот од последните 15 сезони ($n=18.054$) се регистрира намалување од 17,0%.

Кумулативно, заболениите се пријавени од сите ЦЈЗ/ПЕ. Најголем број на заболени лица ($n=4.932$) се регистрира на територијата на Скопје, додека највисока кумулативна инциденца ($I=2.440,9/100.000$) е регистрирана на територијата на Дебар ($n=467$). (Табела 1 во Прилог)

Во однос на дистрибуцијата на заболениите по возрасни групи, најголем број на заболени се пријавени во возрасната група која опфаќа најголем дел од населението (од 15-64 години) – 8.664 случаи (57,8%), а највисока инциденца ($1.823,4/100.000$) се регистрира во возрасната група од 0-4 години и 5-14 години ($1.220,5/100.000$). (Графикон 2, Табела 1 во Прилог)

Графикон 2. Дистрибуција на случаите сезонски грип по ЦЈЗ/ПЕ и инциденца на 100.000 жители, сезона 2025/2026



Дистрибуција на случаите од сезонски грип/заболувања слични на грип по месеци (Табела 1 во Прилог):

- октомври – 338 случаи или 2,3%
- ноември – 438 случаи или 2,9%
- декември – 1.324 случаи или 8,8%
- јануари – 9.315 случаи или 62,2%
- февруари – 3.569 случаи или 23,8%

Во текот на сезоната на грип, регистрирани се четири починати лица асоцирани со грип.

ВИРУСОЛОШКИ НАДЗОР - Кумулативни податоци

Од почетокот на сезоната 2025/2026, заклучно со 8-ма недела/2026, во вирусолошката лабораторија на ИЈЗ РСМ пристигнати се 877 материјали од рутинскиот и сентинел САРИ надзорот. Сите пристигнати материјали се тестирали за присуство на инфлуенца вирус, SARS-CoV-2 и/или RSV.

Детектирани се **116 позитивни случаи на грип**:


- **Influenza A – 116**
 - Influenza A(H1)pdm09 – 35 (30,2%)
 - Influenza A(H3) – 68 (58,6%)
 - Influenza A – несубтипизиран – 13 (11,2%)
- **Influenza B – 0**

Регистрирани се 13 позитивни случаи на SARS-CoV-2.

Регистрирани се 80 позитивни случаи на респираторен синцицијален вирус (RSV несуптипизиран – 4, RSV-A - 14 и RSV-B – 62).

Дополнително, детектирани се 5 други респираторни вируси кај тестираните примероци.

Графикон 3. Неделна дистрибуција на број и процент на позитивни примероци на грип, рутински и сентинел надзор, Р.С. Македонија, 2025/2026



ЕПИДЕМИОЛОШКИ КОМЕНТАР

Во текот на осмата недела од 2026 година продолжува трендот на намалување на бројот на заболени и инциденцата на заболувања слични на грип на неделно ниво. Пријавената неделна инциденца е во рамките на ниска активност. Резултатите добиени од вирусолошкиот надзор над инфлуенца покажуваат дека има регионална географска активност на вирусот на грип. Процентот на позитивност е под границата од 10%.

Согласно овие податоци, во Македонија има среден интензитет на вирусот на грип.

ОПШТИ МЕРКИ НА ПРЕВЕНЦИЈА

*Извор: <https://sezonskigrip.mk/>

Општите мерки за заштита од грип се насочени кон сите акутни респираторни заболувања и може да се од голема корист, особено ако се применуваат во текот на целиот зимски период:

- Да се избегнува собирање и престој во простории каде престојуваат повеќе луѓе, особено да се избегнува близок контакт со луѓе кои се болни или сомнителни – кашлаат, киваат, имаат покачена телесна температура.
- Често да се мијат рацете со вода и сапун или дезинфекционо средство.
- Да се загреваат просториите за престој и често да се проветруваат.
- Препорачливо е топло, слоевито облекување, топли бањи.
- Да се пијат топли напатоци (чаеви и супи), овошни цедени сокови, вода со лимон.
- Да се земаат свежи производи богати со витамини и минерали, најдобро овошје и зеленчук кои му се неопходни на организмот. Особено се пожелни производи богати со витамин Ц (цитрони, лимони, портокали). Доколку не се располага секогаш со свежи прехранбени производи, може да се користат и мултивитамински напатоци и препарати.
- Практикување здрав начин на живот и навики, вклучително добар сон и одмор, здрава храна, одржувајте физичка и психичка активност, намалете го стресот.

Силниот имунитет ќе ви помогне да останете здрави или полесно да се справите со грипот и заболувањата слични на грип. Сепак, дури и да сте совршено здрави и да имате силен имунитет, може да заболите од грип или заболување слично на грип.

Што доколку се разболите од грип?

Следете ги следните препораки:

- Останете дома и не одете на работа, во училиште или на места каде има многу луѓе.
- Одморајте се и земајте многу течности и лесна храна.
- Избегнувајте блиски контакти со лицата со кои живеете, не примајте посети додека сте болни.
- Покријте го носот и устата со шамивче при кашлање и кивање. По употреба, фрлете ги во корпа за отпадоци.
- Носете заштитна маска кога контактирате со своите блиски во домот, кога кашлате и кивате.
- Практикувајте често и темелно миење на раце со топла вода и сапун.
- Користете влажни марамчиња кои содржат алкохол или средство за дезинфекција на рацете.
- Избегнувајте допирање на очите, носот и устата со раце.
- Често проветрувајте ја просторијата каде престојувате додека сте болни.
- Одржувајте ја чиста вашата околина – предмети, површини со средства за хигиена на домот.
- Ако сте над 65 години или имате хронични заболувања, или доколку симптомите на болеста се влошуваат или траат повеќе денови – побарајте лекарска помош

ВАКЦИНАЦИЈА ПРОТИВ ГРИП

Вакцинацијата против сезонски грип е најефикасна заштита од ова заболување. Институтот за јавно здравје препорачува вакцинација на целото население, особено на лица кои припаѓаат на т.н. ризични групи (согласно препораките на СЗО): Постарите лица (над 65 години), Деца на возраст од 6-59 месеци, Лица постари од 6 месеци со хронични болести, Бремени жени и Здравствени работници.

- ❖ За сезоната 2025/2026, Министерството за здравство обезбеди бесплатна четиривалентна вакцина во вкупна количина од 80.000 дози, наменета за приоритетните групи население. Вакцинацијата започна на 16.10.2025 година и се спроведува во Центрите за јавно здравје (ЦЈЗ) со нивните Подрачни единици (ПЕ) и/или Здравствените домови. Вакцинацијата на здравствените работници во Скопје се спроведува во Институтот за јавно здравје. Според податоците од Управата за електронско здравство, од почетокот на вакцинацијата, а заклучно со затворањето на овој извештај, вакцинирани се вкупно 77.279 лица од ризичните категории на населението со бесплатни вакцини.
- ❖ Дополнителни 2.400 дози комерцијални вакцини се набавени од страна на Центрите за јавно здравје, како вакцини за останатото население кое не спаѓа во горенаведените групи. Истите можат да се добијат за одреден финансиски надомест, а вакцинацијата се спроведува во Центрите за јавно здравје со нивните Подрачни единици. Според податоците од Управата за електронско здравство, со комерцијални вакцини се вакцинирани вкупно 1.839 лица.

Заклучно со осмата недела, во Македонија, вакцинирани се вкупно 79.118 лица со бесплатна или комерцијална вакцина.

ЕВРОПСКИ РЕГИОН

*Извор: <https://erviss.org/>

Согласно извештајот на ERVISS објавен за седмата недела од 2026 година за активноста на вирусот на грип низ Европскиот регион на СЗО:

- Стапките на болести слични на грип (ILI) и/или акутна респираторна инфекција (ARI) се покачени над основните нивоа во 19 од 31 земји и области на Европскиот регион на СЗО кои објавуваат податоци оваа недела.
- Регионалните индикатори за грип и во примарната и во секундарната здравствена заштита продолжуваат да опаѓаат од покачените нивоа претходно во сезоната, со јасни намалувања забележани во сите освен во мал број земји. Influenza A(H3) останува доминантен циркулирачки вирус низ целиот Регион, а возрасните на возраст од 65 години или постари сочинуваат најголем процент на тешки презентации на грип.
- Регионалните индикатори за активноста на SARS-CoV-2 останаа на основните нивоа.
- Регионалните индикатори за RSV се стабилизираат на покачени нивоа во установите за примарна здравствена заштита, но продолжуваат да растат во установите за секундарна здравствена заштита. Постои значителна варијабилност помеѓу земјите во фазите на нивните сезонски епидемии на RSV. Оптоварувањето на болеста и процентот на позитивност остануваат највисоки кај деца на возраст под 5 години.

**Оддел за епидемиологија на заразни заболувања
Институт за јавно здравје**